

क्रिकेटोपाख्यानम्

रचयिता : जि एस् श्रीनिवासमूर्तिः
murthygss@gmail.com

सूतं पुराणिकं विज्ञं पप्रच्छुस्तापसा वने ।
अस्माभिर्भारते देशे कथाश्रवणवञ्चिताः ।
क्रिकेट¹खेलां रुचिरां खेलिष्यन्तीति वै श्रुतम् ।
केयं खेला कथं मर्त्याः खेलिष्यन्ति युगे कलौ ॥ १-२ ॥
कृपयाऽचक्ष्व सर्वज्ञ परं कौतूहलं हि नः ।
उवाच सूतः प्रहसन् मुनयः शृणुतोत्सुकाः ॥ ३ ॥
संग्रहेणैव वक्ष्यामि न शक्यं विस्तृतेरितम् ।
गणौ खेलत अन्योन्यं जिगीषू सौहृदान्वितौ ॥ ४ ॥
गणे तत्रान्यतरस्मिन्सन्त्यैकादशखेलकाः ।
खेलनोपस्करा दण्डो विकेटः² कन्दुकस्त्रयः ॥ ५ ॥
लम्बदण्डत्रयं स्निग्धं स्टम्प³नाम्नेरितं बुधैः ।
बेलौ⁴ सूक्ष्मौ दारुकृतौ स्टम्पस्योपरि तिष्ठतः ।
बेलस्टम्पसमाहारो विकेट इति कीर्तितः ॥ ६ ॥
गणे केचित् ताडकाश्च क्षेपकाश्चापरे सदा ।
विकेटरक्षकश्चैव सर्वे दक्षाश्च धावने ॥ ७ ॥
गणस्यान्यतरस्यैकः खेलको गणनायकः ।
काप्तनाहवो⁵ वर्तते यो दक्षः क्रीडाविचक्षणः ॥ ८ ॥
क्रिकेटक्षेत्रविस्तारः यार्डानां⁶ पञ्चषष्ठितः ।
भवेन्नवतिपर्यन्तं मध्ये रोपितशाद्वलः ।
चतुरस्रो खेलनार्थं स्थितः पिच⁷ इतीरितः ॥ ९-१० ॥
पिचै विकेटौ हरिते स्थाप्येतेऽन्योन्यसंमुखौ ।
यार्डानां द्वाविंशतिः स्यादनयोरन्तरं सदा ॥ ११ ॥
यदा प्रारभते क्रीडा गणस्यैकस्य ताडकौ ।
विकेटौ समया स्यातां खेलका अपरस्य तु ।
तिष्ठन्ति खेलनक्षेत्रे एकैकं नियतस्थले ॥ १२ ॥
विकेटरक्षकस्तिष्ठेत् ताडकस्यैव पृष्ठतः ।
पश्चाद्विकेटस्य यथा गृह्यते चलकन्दुकः ॥ १३ ॥
विकेटं पालयन् दण्डधरं तिष्ठति ताडके ।

¹ cricket

² wicket

³ stump

⁴ bails

⁵ captain

⁶ yard

⁷ pitch

क्षेपकोऽन्यगणस्यान्यविकेटात् कन्दुकं क्षिपन् ।
 उत्पतत्कन्दुकाघातात् विकेटं पातयेत् द्रुतम् ।
 पतेद्यदि विकेटस्तु निष्क्रमेत स ताडकः ॥ १४-१५ ॥
 ताडकस्तु स्वदण्डेन ताडयत्यञ्जसा तथा ।
 कन्दुकं स यथा दूरं प्लवन् भूमौ चलन् व्रजेत् ॥ १६ ॥
 विकेटं च सुसंरक्ष्य कन्दुकं ताडयेद्यदि ।
 खेलकोऽरिगणात्कश्चित् धावन् गृह्णाति कन्दुकम् ।
 विकेटलक्ष्यमुद्दिश्य द्राक् तं क्षिपति धावकः ॥ १७ ॥
 अत्रान्तरे ताडकौ तौ विकेटमपरं प्रति ।
 गतागतं धावतो द्राक् यावन्नायाति कन्दुकः ।
 गतागतानां गणनाद्धावनाङ्को विगण्यते ॥ १८ ॥
 डयमानः कन्दुकश्चेत् धावकेन विगृह्यते ।
 धरण्यां पतनात्पूर्वं निष्क्रमेत स ताडकः ॥ १९ ॥
 धावत्यतीत्य सीमानं तरसा यदि कन्दुकः ।
 चत्वारो धावनाङ्कास्तु गण्यन्ते ताडकार्जिताः ॥ २० ॥
 प्लवेदतीत्य सीमानं कन्दुको यदि ताडितः ।
 षडङ्कानर्जयत्याशु ताडकः संस्तुतो जनैः ॥ २१ ॥
 भवेन्निष्क्रमणं साध्यं दशधा ताडकस्य हि ।
 तेषां विवरणं नात्र क्रियते कार्यगौरवात् ॥ २२ ॥
 षड्कृत्व एवं क्षिपति क्षेपकः कन्दुकं दृढम् ।
 षट्कृत्वः क्षेपणं ह्येवं निर्वर्तनमितीरितम् ।
 पर्यायेण विकेटाभ्यां भवेन्निर्वर्तनं सदा ॥ २३ ॥
 गणस्य प्रविशत्यन्यः निष्क्राम्येद्यदि ताडकः ।
 एवमेकैकशः स्वाङ्कान् लभन्ते गणखेलकाः ।
 आहत्याङ्कान् खेलकानां गणाङ्क उपलभ्यते ॥ २४ ॥
 योऽद्यावधि गणो क्षेत्रपालने क्षेपणे रतः ।
 स इदानीं ताडनेऽथ धावने सक्रियो भवेत् ॥ २५ ॥
 लभन्त उक्तरीत्यैव स्वाङ्कान्श्च गणखेलकाः ।
 गणौ खेलत अन्योऽन्यं विपरीतक्रियारतौ ॥ २६ ॥
 क्रीडायां खेलनावर्तः इनिङ्ग इति कथ्यते ।
 यद्गणस्य भवत्यङ्कः ज्यायान् जयति तद्गणः ॥ २७ ॥
 प्रायेण त्रिविधा प्रोक्ताः क्रिकेटक्रीडने बुधैः ।
 यदा द्वयमिनिङ्गाणां गणाभ्यां खेल्यते तदा ॥
 क्रीडानिकष इत्युक्तां टेस्ट-माचि^८त्युदाहृतम् ।
 चतुर्वा पञ्चदिवसान् खेलन्ति युवखेलकाः ॥ २८-२९ ॥
 इनिङ्गे निर्वर्तनानामस्ति पञ्चाशदेव चेत् ।
 एकस्मिन्नेव दिवसे पूर्णतां याति खेलनम् ॥ ३० ॥

^८ Test match

निर्वर्तनानां संख्या चेदिनिङ्गे विंशतिस्तदा ।
 त्रिष्वेव घटिकानां हि क्रीडा याति समापनम् ॥ ३१ ॥
 क्रीडाप्रयोगो निर्दिष्टः स्थूलरूपेण साम्प्रतम् ।
 भवतां लघुबोधार्थमौत्सुक्यशमनाय च ॥ ३२ ॥
 कन्दुकक्षेपणं कर्मासरलं चातिसङ्कुलम् ।
 तत्र प्रवीणतां प्राप्तुं दुश्शक्यं चतुरैरपि ॥ ३३ ॥
 शीघ्रप्रतिक्रियाशीला दृढकाया मनोजवाः ।
 एकाग्रमनसो लक्ष्ये स्निग्धा खेलकसंश्रये ।
 धनं यशश्च विपुलं लभन्ते खेलकाः कलौ ॥ ३४ ॥
 जनिष्यन्ति भवन्तो चेत् भारतेऽस्मिन् कलौ युगे ।
 दिष्ट्या क्रिकेटं शृण्वन्तः पश्यन्तः दूरदर्शके ।
 कदाचित् क्रीडयन्तश्च चिरं सुखमवाप्स्यथ ॥ ३५ ॥
 घूर्णत्कन्दुकमत्र पश्यत करात्क्षिप्तं बिषेन्बेडिनः ।
 अत्राहो गगने प्लवन्तमपरं टेण्डुल्करेणोच्छ्रितम् ।
 गृह्णात्यत्र कृताञ्जलिर्वरकपिल्देवो भ्रमत्कन्दुकम् ।
 राहुल्-द्राविडमत्र पश्यत जनैः संस्तूयमानं मुदा ॥ ३६ ॥
 निमीलिताक्षं गायन्तमसम्बद्धं पुराणिकम् ।
 पश्यन्तः प्राहसन् सर्वे मुनिवर्यो मुहुर्महः ॥ ३७ ॥
 नेत्रे निमील्य सहसा क्रोधपर्याकुलेक्षणैः ।
 शशाप सूतः शृण्वत्सु मुनिष्वेव तपोवने ॥ ३८ ॥
 क्रीडां कथयतो चितं तस्यां मग्नभ्रूमम ।
 अद्राक्षं तानि दृश्यानि भविष्यन्ति सकौतुकम् ॥ ३९ ॥
 प्रत्याख्यातोऽस्मि मुनयो भवद्भिर्मुनिपुङ्गवैः ।
 इदं क्रिकेटोपाख्यानं कलौ नष्टं भविष्यति ।
 न स्मरन्ति जना हन्त मयैतत् समुदीरितम् ॥ ४० ॥
 तत्र कश्चिन्मुनिश्रेष्ठः पश्चात्तापेन यन्त्रितः ।
 सूतं पुराणिकं नम्र उवाच वदतां वरम् ॥ ४१ ॥
 क्षमस्वास्मान् मुनिश्रेष्ठ न कश्चिन्नापहास्यते ।
 इदं श्रेष्ठमुपाख्यानं यदि नष्टं भवेदहो ॥
 न शृण्वन्त इदं मर्त्या भविष्यन्ति निरुत्सुकाः ।
 अतोऽहं प्रार्थये प्राज्ञं भवेत् शापविमोचनम् ॥ ४२-४३ ॥
 तथास्तिवदमुपाख्यानं द्वितीयजनिमेष्यति ।
 यः कश्चित्पण्डितमन्यः कलौ हैमवती तटे ।
 जनिं प्राप्य क्रिकेटस्य न स्पृशन् दण्डकन्दुकौ ।
 अप्यैकवारं रचयेदुपाख्यानमतन्द्रितः ॥ ४४-४५ ॥
 यद्वर्तमानमधुना शापं चास्य विमोचनम् ।
 लेखिष्यति यथावत्सः मदाशीर्भिः प्रचोदितः ॥ ४६ ॥
 क्रिकेटोपाख्यानमिदं व्याहृतं प्रथमं मया ।
 ये शृण्वन्ति पठन्त्यन्यैः पाठयन्ति लिखन्ति च ।

तेषां निःसंशयं वासः स्यात्क्रिकेटत्रिविष्टपे ॥ ४७ ॥
एवं पुराणिको सूतो व्याहृत्य मुनिमण्डले ।
आपृच्छ्य तापसान् सर्वान् जगाम स्वाश्रमं वशी ॥ ४८ ॥
इति क्रिकेटोपाख्यानं समाप्तम्